

हुमायूं के मकबरे पर पर्यटन पर्व का शुभारंभ

Posted On: 05 OCT 2017 10:54AM by PIB Delhi

केंद्रीय संस्कृति राज्य मंत्री (स्वतंत्र प्रभार) और पर्यावरण, वन और जलवायु परिवर्तन राज्य मंत्री डॉ. महेश शर्मा और केंद्रीय पर्यटन राज्य मंत्री (स्वतंत्र प्रभार) श्री के.जे. अल्फोंस ने आज नई दिल्ली स्थित हुमायूं के मकबरे में "पर्यटन पर्व" समारोह का उद्घाटन किया।



इस अवसर पर अपने संबोधन में डॉ. महेश शर्मा ने देश में संस्कृति और पर्यटन के आपसी जुड़ाव और भारत की बहुमूल्य सांस्कृतिक विरासत को पर्यटकों के लिए आकर्षण के केंद्र बनाने की आवश्यकता पर जोर दिया।



श्री के.जे. अल्फोंस ने अपने संबोधन में देश में पर्यटकों के आगमन में वृद्ध सुधार की आवश्यकता पर ध्यान केंद्रित कराया उन्होंने कहा कि पर्यटन की आवश्यकता लोगों को रोजगार प्रदान करने और विकास का साधन बनने के कारण है।



इससे पूर्व पर्यटन पर्व पर गतिविधियों का शुभारंभ पर्यटन सचिव श्रीमती रश्मि वर्मा ने इंडिया गेट से कुतुब मीनार तक साईकिल रैली का उद्घाटन कर किया। रैली में 80 साईकिल चालकों ने भाग लिया। इनमें पर्यटन उद्योग के भागीदार, केंद्रीय मंत्रालयों के अधिकारी, डॉक्टर, अध्यापक और छात्रों शामिल हुए। इस अवसर पर राजधानी में हुमायूँ के मकबरे में सांस्कृतिक भ्रमण और बच्चों के लिए चित्रकला प्रदर्शनी का आयोजन भी किया गया।



पर्यटन जागरूकता वाक और दौड़ का आयोजन शिलांग, भुवनेश्वर, कोवलम हाजीपुर, गुरुदासपुर, चेन्नई, गुवाहाटी, मुंबई, अहमदाबाद, जयपुर, इंफाल, लखनऊ, आगरा, हैदराबाद, ग्वालियर, भोपाल पणजी और दिल्ली में किया गया। इन शहरों में होटल प्रबंधन संस्थान के 100 छात्रों और स्थानीय लोगों ने इन कार्यक्रमों में उत्साह से भागीदारी की। इस अवसर पर विभिन्न राज्यों के पर्यटन विभाग ने पैदल यात्रा, फोटोग्राफी, निबंध और जागरूकता प्रतियोगिता का आयोजन किया।

गुवाहाटी में इस अवसर पर छात्रों ने पर्यटन पर्व के संदेश का प्रसार करने के लिए ब्रह्मपुत्र नदी में नौकायन का आयोजन किया। नोएडा स्थित पर्यटन और यात्रा प्रबंध संस्थान के छात्रों ने “सभी के लिए पर्यटन” और “देखो अपना देश” विषय पर चित्रकला प्रतियोगिता का आयोजन किया।

कार्यक्रम के उद्घाटन के अवसर पर पर्यटन मंत्रालय ने पर्यटन पर्व और इस अवसर पर देश भर में आयोजित होने वाली विभिन्न प्रतियोगिताओं पर विशेष फिल्म का शुभारंभ किया। इस अवसर पर एक विशेष वेबसाइट www.adoptaheritage.in का उद्घाटन भी किया गया।

पर्यटन मंत्रालय, संस्कृति मंत्रालय और भारतीय पुरातत्व सर्वेक्षण के साथ सहयोग कर सांस्कृतिक विरासत और स्मारकों को पर्यटकों के अनुरूप बना कर देश में पर्यटन की संभावना बढ़ाने और उनकी सांस्कृतिक महत्ता को योजनाबद्ध और चरणबद्ध रूप से बढ़ाने की परिकल्पना पर कार्य कर रहा है।

कार्यक्रम का आयोजन 5 अक्टूबर से 25 अक्टूबर तक कई शहरों में प्रमुख पर्यटक आकर्षण के केंद्रों में किया जाएगा। इस अवधि में पर्यटन पर्व लोगो को देश की सांस्कृतिक विरासत से परिचित कराएगा और विविध खान-पान, सांस्कृतिक कार्यक्रम, संगीत और नाटकों आदि कार्यक्रम के आयोजन से लोगो का मनोरंजन करेगा।

